



QORTI ĆIVILI PRIM'AWLA

**S.T.O. PRIM IMHALLEF
JOSEPH AZZOPARDI**

Illum il-Ġimġha, 13 ta' Marzu 2020

Kawża Nru: 3

Rikors Ĝur Nru: 1242/12 JA

Giuseppe sive Joseph Camilleri

vs

Joseph Camilleri

Il-Qorti,

Rat ir-**rikors ġuramentat** tal-attur li ġie ppreżentat fl-14 ta' Diċembru, 2012 fejn ġie premess:

Illi l-esponenti huwa l-inkwilin rikonoxxut mill-Gvern (l-Uffiċċju Kongunt), bi qbiela fuq *inter alia* żewġ (2) porzjonijiet ta' art, waħda magħruf bħala ‘Għalqa Hbula Ta’ Ġiovaddu’, id-Dokkienā gewwa n-Naxxar bi qbiela ta’ dsatax-il Ewro u tmenin ċenteżmu (€19.80) fis-sena (Ref: A 2693/1997), u l-ohra tmiss magħha magħrufa bħala ‘Għalqa ta’ Taxi jew ta’ ‘Wied Hattiek, is-Salina, gewwa San Pawl il-Baħar, bi qbiela ta’ tmintax-il Ewro u tlieta u sittin ċenteżmi (€18.63) fis-sena, (Ref: A 2128/1997). (Dok ‘JC 1’ u Dok ‘JC 2’ annessi), imberfla bla-ħmar fuq l-annessa pjanta mmarkata Dok ‘JC 3’.

Illi l-intimat Joseph Camilleri (K.I. 501259 M), qiegħed abbusivament u legalment jokkupa diversi porzjonijiet mill-‘Għalqa ta’ Taxi jew ta’ ‘Wied Ħattiekk’ is-Salina, ġewwa San Pawl il-Baħar, u dan billi qeqħidin jinħadmu mill-istess intimat, kif ukoll l-istess intimat qiegħed ukoll, f’parti mill-istess porzjon jagħmel xogħol ta’ tqattigħ ta’ ġebel, u dan minkejja l-fatt li l-istess fond huwa mqabbel lill-attur mill-Gvern ta’ Malta. Illi l-imsemmija porzjonijiet hekk okkupati mill-intimat huma ndikati bl-isfar fuq l-annessa pjanta mmarkata Dok ‘JC 3’.

Illi din l-okkażjoni ta’ dawn il-porzonijiet hekk kif indikati, qiegħda ssir kontra l-volonta, u mingħajr il-kunsens tal-attur, u li għalhekk l-intimat qed jokkupa dawn il-porzonijiet, mingħajr ebda titolu validu fil-liġi.

Illi l-intimat kien ġie flimkien ma’ oħrajn intrpellat permezz ta’ ittra ġudizzjarja ppreżentata mill-attur, nhar it-12 ta’ Ottubru 2012, iżda baqa’ inadempjenti.

Għaldaqstant in vista tal-premess, jitlob bir-rispett lil din Onorabbi Qorti jogħġibha:-

1. Tiddikjara illi l-intimat Joseph Camilleri (K.I. 501259M), qiegħed jokkupa l-porzonijiet mill-‘Għalqa ta’ Taxi jew ta’ ‘Wied Ħattiekk’ is-Salina, ġewwa San Pawl il-Baħar, immarkati fuq l-annessa pjanta mmarkata Dok ‘JC 3’, mingħajr ebda titolu validu fil-liġi; u;
2. Konsegwentement l-istess intimat Joseph Camilleri (K.I. 501259M) jiġi kkundannat jiżgħiġ għad-dan, mil-porżonijiet mill-‘Għalqa ta’ Taxi jew ta’ ‘Wied Ħattiekk’ is-Salina, ġewwa San Pawl il-Baħar, immarkati fuq l-annessa pjanta mmarkata Dok ‘JC 3’, u dan fi żmien qasir u perentorju li jiġi ffissat minn din l-Onorabbi Qorti;
3. Salv kull azzjoni oħra għad-danni.

Bl-ispejjeż, inluži sehmu mill-ittra ġudizzjarja li ġgib id-data tat- 12 ta' Ottubru, 2012 (3158/2012), kontra l-intimat, minn issa ngunt għas-subizzjoni.

Rat id-dikjarazzjoni maħlufa tal-attur u l-lista tax-xhieda.

Rat ir-**risposta ġuramentata Joseph Camilleri** tal-konvenut li ġiet ippreżentata fil-25 ta' Jannar 2013 2009 fejn eċċipixxa reverentement:

Illi t-talbiet attriči għandhom jiġu miċħuda *stante* li huma nfondati fil-fatt u fid-dritt, u dan għas-segwenti raġunijiet:

1. Illi fl-ewwel lok, *in linea preliminari* u bla preġudizzju, din il-Qorti mhux kompetenti *ratione materiae* tisma' odjerna vertenza *stante* li l-istess taqa' taħt il-ġurisdizzjoni u kompetenza esklussiva tal-Bord li Jirregola l-Kera jew tal-Bord dwar il-kontroll tal-Kiri ta' Raba', u dan peress li l-istess eċċipjent jiddetjeni l-propjeta' ndikata mill-attur b'titlu rikonoxut mill-liġi;
2. Illi fit-tieni lok u dejjem mingħajr preġudizzju għal dak sovra eċċepit, l-attur għandu jgħib il-quddiem provi rilevanti u tajbin li jixħdu dwar it-titolu minnu vantant fuq il-propjeta' *de qua* u juri l-interess ġuridiku tiegħu f'dawn il-proċeduri;
3. Illi fit-tielet lok, il-konvenut ilu jaħdem prozjonijiet tal-ghelieqi indikati mill-attur għal snin twal (u qablu missieru) u ta' dan hu kien għadu jħallas il-qbiela u qatt qabel ma ġie disturbat f'dan il-godiment ta' tali għelieqi. Għalhekk, il-konvenut ma jafx kif u għaliex l-attur baqa' passiv u inerti għal dawn is-snин kollha;

Illi sa fejn magħruf lill-konvenut, l-attur jaħdem biss porzjon ta' għalqa fil-viċinanzi ta' ħarruba u m'għandu l-ebda jedd fuq ir-rimanenti porzjonijiet t'għelieqi magħrufa “Ta' Pannelli” jew ta’ “Ta' Taxi jew “Wied Ħattiekk” (San Pawl il-Baħar) u “Ta' Hbula ta' Giovaddu” (Naxxar);

Illi bla ebda preġudizzju għas-sovra eċċepit, kif ser jintwera fil-kors tal-

kawża, l-konvenut igawdi minn titolu validu fil-liġi fir-rigward tal-propjeta' mertu ta' din il-kawża;

Salv id-dritt tal-odjern eċċipjent li jissolleva eċċeazzjonijiet ulterjuri.

Rat id-dikjarazzjoni maħlufa tal-konvenut u l-lista tax-xhieda.

Rat li 1-attur fl-14 ta' Diċembru 2012 fil-fatt ippreżenta erba' kawži (inkluż din odjerna) li huma:

(i) 1241/2012/JA:

Giuseppe Camilleri *sive* Joseph Camilleri (449453M)
vs Norbert Camilleri (517983M) u Jacqueline Camilleri (635381M);

(ii) 1242/2012/JA:

Giuseppe Camilleri *sive* Joseph Camilleri (449453M)
vs Joseph Camilleri (501259M)

(iii) 1243/2012/JA:

Giuseppe Camilleri *sive* Joseph Camilleri (449453M)
vs Emanuel *sive* Leli Camilleri (213556M)

(iv) 1244/2012/JA:

Giuseppe Camilleri *sive* Joseph Camilleri (449453M)
vs Emanuel Camilleri (454959M)

Rat li fit-8 ta' Frar 2013 il-partijiet qablu li l-provi li jingabru fil-kawża **1242/2012/JA** jikkostitwixxu wkoll prova fil-kawži **1241/2012/JA**; **1243/2012/JA** u **1244/2012/JA**;

Rat id-dokumenti esebiti;

Semgħet lix-xhieda prodotta;

Rat in-noti tas-sottomissionijiet tal-kontendenti.

SFOND:

Illi qabel xejn huwa utli li jiġi spjegat kif il-kontendenti fl-erba' kawżi fuq imsemmija jiġu minn xulxin.

Giuseppe Camilleri (676921M) u Giovanni Camilleri (721224M) kienu aħwa, ulied Paolo Camilleri u Frangiska nee Fenech.

- (i) Fost l-ulied li kellu Giuseppe Camilleri (676921M), kellu lil:
- Joseph Camilleri (il-konvenut fil-kawża 1242/2012/JA) u lil
 - Emanuel s. Leli Camilleri (il-konvenut fil-kawża 1243/2012/JA).
- (ii) Fost l-ulied li kellu Giovanni Camilleri (721224M) kellu lil:
- Giuseppe Camilleri (l-attur) u lil
 - Emanuel Camilleri (il-konvenut fil-kawża 1244/2012/JA).
(Dan Emanuel Camilleri (il-konvenut fil-kawża 1244/2012/JA) jiġi missier Norbert Camilleri (il-konvenut fil-kawża 1241/2012/JA).)

Għalhekk l-attur Giuseppe *sive* Joseph Camilleri jiġi:


- iz-ziju ta' Norbert Camilleri (1241/2012/JA);
- il-kuġin ta' Joseph Camilleri (1242/2012/JA);
- il-kuġin ta' Emanuel sive Leli Camilleri (1243/2012/JA);
- ġu Emanuel Camilleri (1244/2012/JA).

Illi l-attur fir-rikors ġuramentat tiegħu sostna li huwa l-inkwilin rikonoxxut mill-Gvern (l-Uffiċċju Kongunt) bi qbiela fuq (*inter alia*) żewġ biċċiet art adjaċenti għal xulxin:

- (i) Waħda b'forma **rettangolari** u bin-numru ta' referenza **A/2693/1997** magħrufa bħala “*Għalqa Hbula ta' Giovaddu*”, id-Dokkien, fin-Naxxar, bi qbiela ta' €19.80 fis-sena;
- (ii) Waħda b'forma aktar **kwadra** u bin-numru ta' referenza

A/2128/1997 magħrufa bħala “*Għalqa ta' Taxi jew ta' Wied Hattieku*”, (magħrufa mal-Uffiċċju Kongunt ukoll bħala “*Ta' Pannelli*”) is-Salina, bi qbiela ta’ €18.63 fis-sena.

Illi l-attur intavola l-erba’ kawżi **1241/2012/JA; 1242/2012/JA; 1243/2012/JA u 1244/2012/JA** għaliex isostni li kull wieħed mill-konvenuti fl-imsemmija kawżi qed jokkupa mingħajr titolu xi parti minn dawn l-artijiet li huma imqabbla għandu. Huwa mmarka b’kuluri differenti fuq il-pjanta Dok ‘JC3’ il-partijiet li l-konvenuti allegatament qegħdin jokkupaw minn dawn il-bicċtejn art.



Isostni li:

- (1241/2012/JA) Norbert u Jacqueline Camilleri qed jokkupaw mingħajr titolu il-fond bl-isem ta’ “Palma Farmhouse” li tinsab fuq

il-biċċa kwadra, liema fond hu indikat bl-orangjo fuq il-pjanta Dok ‘JC3’;

- (1242/2012/JA) Joseph Camilleri qed jokkupa l-porzjonijiet li jinsabu fuq il-biċċa kwadra, liema porzjonijiet huma ndikati bl-isfar fuq il-pjanta Dok ‘JC3’;
- (1243/2012/JA) Emanuel sive Leli Camilleri qed jokkupa porzjon li tinsab fuq il-biċċa kwadra, liema porzjon hija indikata bil-blu fuq il-pjanta Dok ‘JC3’;
- (1244/2012/JA) Emanuel Camilleri qed jokkupa porzjon li tinsab fuq il-biċċa kwadra, liema porzjon hija indikata bl-aħmar fuq il-pjanta Dok ‘JC3’, u żewġ porzjonijiet li jinsabu fuq il-biċċa rettangolari, liema porzjonijiet huma wkoll indikati bil-kulur aħmar fuq il-pjanta Dok ‘JC3’. (Fil-fehma ta’ din il-Qorti jidhru iktar kannella milli ħomor).

Il-konvenuti, da parti tagħhom, kollha:

- eċċepew l-inkompetenza *ratione materiæ* ta’ din il-Qorti *stante* li taqa’ taħt il-kompetenza tal-Bord li Jirregola l-Kera, jew il-Bord dwar il-Kontroll tal-Kiri ta’ Raba’;
- sostnew li l-attur kellu jipprova t-titolu allegat minnu u l-interess ġuridiku tiegħu f’dawn il-proċeduri;
- sostnew li sa fejn jafu huma l-attur m’għandu l-ebda jedd fuq iż-żewġ artijiet.

Huma imbagħad individualment eċċepew hekk:

- (1241/2012/JA) Norbert u Jacqueline Camilleri qalu li ilihom jirrisjedu fil-*farmhouse* għal aktar minn għaxar snin u qatt ma ġew disturbati fil-godiment tagħhom ta’ din il-proprietà. Sostnew li għandhom titolu validu fil-liġi fuq il-*farmhouse* għaliex jirrisjedu fiha bil-kunsens tal-konvenut Emanuel Camilleri (missier il-

konvenut Norbert Camilleri), u ta' John Camilleri (in-nannu ta' Norbert Camilleri).

- (1242/2012/JA) Joseph Camilleri qal li ilu jaħdem il-porzjonijiet tal-ġhelieqi ndikati mill-attur għal snin twal (u qablu missieru) u li ta' dan hu kien u għadu jħallas il-qbiela u qatt qabel ma ġie disturbat f'dan il-godiment ta' tali għelieqi. Huwa sostna li għandu titolu validu fil-liġi fir-rigward tal-proprjeta` mertu tal-kawża.
- (1243/2012/JA) Emanuel sive Leli Camilleri sostna li għandu titolu validu fil-liġi fir-rigward tal-proprjeta` mertu tal-kawża.
- (1244/2012/JA) Emanuel Camilleri sostna li ilu jaħdem il-porzjonijiet tal-ġhelieqi ndikati mill-attur għal snin twal (u qablu missieru) u li ta' dan hu kien u għadu jħallas il-qbiela u qatt qabel ma ġie disturbat f'dan il-godiment ta' tali għelieqi. Huwa sostna li għandu titolu validu fil-liġi fir-rigward tal-proprjeta` mertu tal-kawża.

IT-TEŻI TAL-ATTUR:

L-attur isostni li fir-rigward tal-biċċejn art in kwistjoni huwa rikonoxxut mill-Uffiċċju Kongunt bhala l-uniku gabillott, u mhux in solidum ma' haddiehor.

Illi kwantu ghall-art “*Għalqa Hbula ta' Giovaddu*”, Dokkiena, li għandha forma **rettangolari** (Proprjeta` Nru J60220; File Nru A/2693/1997), u li l-kontestazzjoni attriči dwarha hi rivolta fil-konfront tal-konvenut Emanuel Camilleri biss (1244/2012), l-attur xehed illi din kienet ġiet trasferita f'ismu fl-2009 u li l-qbiela (ta' €19.80) li għandu fuqha ma hija *in solidum* ma' hadd. Huwa f'dan ir-rigward għamel referenza għall-ittra datata 8 ta' Novembru 2011¹ fejn kien ġie nfurmat mill-Kummissarju tal-Artijiet li kien qed jiġi rikonoxxut fuq tali art (soġġetta għall-qbiela ta' €19.80) minflok missieru wara li dan tal-aħħar kien ċediha favur tiegħu. Għamel ukoll referenza għar-riċevuti relattivi

¹ fol 40 – atti 1242/2012/JA

(kemm dawk esebiti minnu mar-rikors originali – Dok ‘JC1’ – li juru l-ħlas mill-2010 sal-2012, kif ukoll dawk li esebixxa mal-affidavit – Dok ‘EC5’² – li juru l-ħlas mill-2012 sal-2015. Fuq ir-riċevuti ma jidhru l-ebda persuni oħra indikati taħt “Kerrejja Oħra”.

Illi kwantu għall-art “*Ta’ Taxi*” jew “*Ta’ Wied Hattieku*” jew “*Ta’ Pannelli*” li għandha forma **kwadra** (Proprjeta` Nru J57326; File Nru A/2128/1997), u li l-kontestazzjoni attriċi dwarha hi rivolta fil-konfront tal-konvenuti kollha, l-attur xehed li jiftakar tajjeb li fis-sena 1993 missieru kien ċeda l-qbiela tagħha (ta’ €18.64) fuqu. Qal li is-sena 1993 kienet proprju s-sena li l-art tal-knisja kienet ghaddiet għand il-Gvern u jiftakar li kien mar ma’ missieru l-Uffiċċju Kongunt (li dik iż-żmien kienet it-telgħa ta’ Sa Maison) u kienu iffirmaw id-dokumenti neċessarji biex il-qbiela ta’ din l-ghalqa tinqaleb fuqu. Spjega li fl-2012 kien ircieva ittra mingħand Kevin Camilleri (mill-Uffiċċju Kongunt) fejn gie nfurmat li kellu jħallas arretrati ta’ 19-il sena (mill-1993 sal-2011) u sussegwentement kien mar iħallas l-ammont mitlub ta’ €353.97. Dok ‘JC2’ (esebit mar-rikors ġuramentat) fil-fatt jikkonsisti f’kopja tal-imsemmija ittra u kopja ta-riċevuta relativa fl-ammont ta’ €353.97. Huwa għamel ukoll referenza għar-riċevuti għas-snin ta’ wara, li esebixxa mal-affidavit tiegħu – Dok ‘EC5’³ – li juru l-ħlas għas-snin ta’ wara, ċjoe` 2012 sal-2013. Fuq ir-riċevuti ma jidhru l-ebda persuni oħra indikati taħt “Kerrejja Oħra”. Aċċenna għall-fatt li meta nħargu *enforcement notices* mill-MEPA kontra l-gvern minħabba l-illegalitajiet li għamlu l-konvenuti fuq din il-biċċa għalqa (A/2128/1997) il-gvern kien jikkomunika miegħu⁴.

IT-TEŻI TAL-KONVENUT:

Illi l-konvenut jikkontesta il-pretenzjoni tal-attur li l-qbiela tal-biċċtejn art in kwistjoni (li originarjament kienet fuq Paolo Camilleri, imbagħad fuq uliedu Giuseppe Camilleri u Gianni

² fol 75-78 - atti 1244/12/JA

³ fol 73-74 atti 1244/12/JA

⁴ Ara ittri rigwardanti l-art A/2128/1997 datati 21.05.2007 (fol 47) u 02.09.2011 (fol 44) – atti 1242/2012/JA – mibgħuta mill-Uffiċċju Kongunt lill-attur fejn b'referenza għal xi xogħlijet li kienu qed isiru fuq is-sit bi ksur tal-kontroll tal-Ippjanar, ġie avżat biex iwaqqaf ix-xogħlijet u jreġġa' s-sit lura għall-istat originali tiegħu.

Camilleri) ghaddiet esklussivament għandu.

Ifakkru li l-gabillott originali fir-rigward tal-biċċtejn art in kwistjoni kien **Paolo Camilleri**, li kien ċeda l-qbiela tagħhom lil uliedu **Giuseppe Camilleri** (missier il-konvenuti Joseph Camilleri u Emanuel sive Leli Camilleri) u lil **Gianni Camilleri** (missier l-attur Giuseppe sive Joseph Camilleri u l-konvenut Emanuel Camilleri).

Illi kwantu għall-art “*Għalqa Hbula ta’ Giovaddu*”, Dokkiena, li għandha forma **rettangolari** (Proprijeta` Nru J60220; File Nru A/2693/1997), li l-kontestazzjoni attriči dwarha hi rivolta fil-konfront tal-konvenut Emanuel Camilleri biss (1244/2012), jagħmlu (*inter alia*) s-segwenti osservazzjonijiet / punti:

- Fl-1973 sar notament fuq il-librett tal-qbiela fejn ġie dikjarat li Giuseppe Camilleri kien qed iċedi seħmu. Ma hemmx indikat favur min mar tali sehem li kellu Giuseppe Camilleri fuq l-ghalqa.
- Għalkemm ma hemmx indikat favur min ċeda l-qbiela, din baqa' jħallasha ħuh Gianni Camilleri u fl-2008 u 2009 Gianni Camilleri ċeda l-qbiela lil ibnu l-attur.
- Giuseppe Camilleri ma seta qatt ċeda s-sehem tiegħu tal-qbiela lil ħuh Gianni Camilleri għaliex skont il-ligi, ċessjonarju ta' qbiela irid ikun membru tal-familja skont l-Art 2 tal-Kap 199.
- Jidher li l-attur qed jippretendi li ċ-ċessjoni li għamel Giuseppe Camilleri fl-1973 ma saritx favur ħuh Gianni Camilleri (missier l-attur), iżda saret favur ibnu Emanuel *sive* Leli Camilleri (konvenut fil-kawża 1243/2012/JA, u kuġin tal-attur) li min-naħha tiegħu ma kellu l-ebda interess u għalhekk iddevolviet favur zижuh Gianni Camilleri (ċjoe` missier l-attur) li mar jirregistra t-titolu waħdu fuq l-art.
- Legalment pero`, Emanuel sive Leli Camilleri (1243/2012/JA) ma seta' qatt iċedi t-titolu tiegħu favur zижuh Gianni Camilleri, għaliex il-frażi “membri tal-familja” ma tinkludix l-aħwa, u hekk kif

teskludi l-ahwa, teskludi ukoll zijiet, neputijiet u kuġini.

- Ir-registrazzjoni tar-raba' fuq isem Gianni Camilleri (missier l-attur) mhux prova ta' titolu, peress li t-titolu ta' qbiela jidderiva u jiddevolvi minn persuna ghall-oħra skont il-ligi u mhux skont min imur jirregistra ruħu.
- Skont ix-xhud Martin Bajada (Dip. Artijiet) iċ-ċessjoni ta' Gianni Camilleri favur l-attur hija monka għaliex ma tispecifikax eżatt x'kien qed jiġi cedut.

Illi fid-dawl ta' dan kollu il-konvenuti jsostnu li ma jistax jitqies li l-qbiela ta' din il-biċċa art spiċċat esklussivament fuq isem Gianni Camilleri (missier l-attur u l-konvenut Emanuel Camilleri (1244/2012/JA)). Isostnu ukoll li iċ-ċessjoni li għamel Gianni Camilleri favur ibnu l-attur hija nulla u bla valur legali, għaliex iċ-ċessjoni originali bejn l-ahwa Giuseppe u Gianni Camilleri fiha nfisha kolpita minn nullita` assoluta, u għalhekk it-teżi tagħhom hi li kemm il-kuġini tal-attur – il-konvenuti Joseph Camilleri (1242/2012/JA) u Emanuel sive Leli Camilleri (1243/2012/JA), kif ukoll hu l-attur – il-konvenut Emanuel Camilleri (1244/2012/JA), għad għandhom titolu fuq din l-għalqa rettangolari, anke jekk fir-rigward tal-kuġini l-attur m'għamel l-ebda ilment jew talba.

Illi kwantu għall-art “*Ta' Taxi*” jew “*Ta' Wied Hattieku*” jew “*Ta' Pannelli*” li għandha forma **kwadra** (Proprjeta` Nru J57326; File Nru A/2128/1997), li l-kontestazzjoni attriči dwarha hi rivolta fil-konfront tal-konvenuti kollha, jagħmlu (*inter alia*) s-segwenti osservazzjonijiet / punti:

- Wara l-mewt ta' Giuseppe u Gianni aħwa Camilleri, l-eredi ta' Giuseppe Camilleri (il-konvenut Joseph Camilleri (1242/2012/JA) u il-konvenut Emanuel sive Leli Camilleri (1243/2012/JA) kienu jgħaddu l-ħlas tal-qbiela lill-eredi ta' Gianni Camilleri (il-konvenut Emanuel Camilleri (1244/2012/JA) u dan kien imur iħallas il-qbiela lill-Knisja, u wara lill-Gvern. Fi kliem ieħor, Emanuel Camilleri kien iħallas il-qbiela għalih innifsu bhala eredi

ta' missieru u għall-kugini tiegħu Joseph u Emanuel *sive* Leli Camilleri bħala eredi ta' missierhom Giuseppe Camilleri.

- Gianni Camilleri (missier l-attur) u l-attur ma setgħu qatt akkwistaw is-sehem mill-qbiela li kellu Giuseppe Camilleri għaliex legalment ma jistgħux jitqiesu bħala “membri tal-familja” ta' Gianni Camilleri. It-trasmissjoni tal-qbiela ma tgħaddix lateralment iżda skont kif dettagħ mill-Kap 199.
- Għalhekk il-jeddijiet ta' Giuseppe Camilleri għaddew fuq uliedu il-konvenuti Joseph Camilleri u Emanuel *sive* Leli Camilleri, filwaqt li l-jeddijiet ta' Gianni Camilleri għaddew ukoll fuq ibnu il-konvenut Emanuel Camilleri.
- Ladarba l-attur ma ppruvax li missieru Gianni Camilleri čeda bil-miktub it-titolu ta' qbiela (ċjoe` seħmu mill-qbiela) lilu, ma jistax jingħad li l-attur huwa ċ-ċessjonarju tat-titolu ta' missieru. Fl-assenza ta' tali dokument ta' ċessjoni l-attur ma jistax jikkampa t-teżi tiegħu fuq dokument li allegatament jeżisti, iżda li skont id-Dipartiment tal-Artijiet dan mhux fil-*file* relattiv.
- Fir-rigward ta' Norbert Camilleri u martu Jacqueline, dawn għandhom titolu ta' kommodat fuq ir-razzett li tinsab fuq din l-ghalqa, u dan it-titolu jorigha fix-xewqa u konċessjoni ta' nannuhom Gianni Camilleri li baqa' jiġi rispettati minn missier Norbert (ħu l-attur, Emanuel Camilleri 1244/2012/JA) u kondiviż mill-utenti l-oħra (ħu l-attur Pawlu Camilleri, u mill-kugini tal-attur (Joseph Camilleri 1242/2012/JA u Emanuel *sive* Leli Camilleri 1243/2012/JA).

Għalhekk isostnu li lkoll kemm huma għandhom titolu fuq l-għalqa.

Adirittura fir-rigward ta' din l-ghalqa, il-konvenuti jikkontendu li l-attur ma rnexxielux jiprova li għandu interess ġuridiku għaliex baqa' ma weriex minn fejn hu derivanti l-jedd tiegħu. Jaċċennaw għax-xhieda ta' Martin Bajada (Dip. Artijiet) tat-8 ta' Mejju 2013 fejn qal li mill-*files* tad-dipartiment, din l-ghalqa għadha ssejjah “lill-lot originali.” Isostnu

li kull fejn l-attur irid li huma jiġu sfrattati minn din l-ghalqa, tali talba ma tistax tintlaqa' u għandha tiġi riġettata.

KUNSIDERAZZJONIJIET TA' DIN IL-QORTI:

Illi fl-ewwel lok din il-Qorti tibda biex tgħid li l-ewwel eċċeazzjoni sollevata mill-konvenuti li din il-qorti mhix kompetenti *ratione materiae* hija kompletament infodata. Kif jargumenta l-attur fis-sottomissjonijiet tiegħu, f'din l-azzjoni mhux qed jiġi nvokat xi aspett jew kundizzjoni ta' kuntratt ta' kiri, iżda *invece* l-okkupazzjoni (allegatament) illegali u abbużiva tal-konvenuti fuq art li (allegatament) mhux imqabbla lilhom. Għalhekk il-mertu ma jaqax taħt il-kompetenza tal-Bord li Jirregola l-Kera, jew tal-Bord dwar il-Kontroll tal-Kiri ta' Raba, iżda jaqa' *invece* taħt il-kompetenza ta' din il-Qorti.

Għalhekk din il-qorti qed tiċħad l-ewwel eċċeazzjoni.

Illi fit-tieni lok din il-qorti tosserva li minkejja l-kontestazzjonijiet bejn il-partijiet dwar it-titolu tagħhom fuq il-biċċtejn art in kwistjoni, mhux ikktestat li is-sid tal-biċċtejn art in kwistjoni huwa l-Uffiċċju Kongunt. Fil-fatt anke mix-xieħda li tressqu da parti tal-Gvern jirriżulta li l-biċċtejn art in kwistjoni huma proprjeta` tal-Uffiċċju Kongunt.

Illi din il-Qorti f'dan ir-rigward tagħmel referenza għas-sentenza mogħtija mill-Qorti tal-Appell fil-kawża “*Nazzareno Zahra et vs Emanuel Zahra*” li għandha čirkostanzi simili għal din odjerna, fejn ġie ritenut hekk (enfasi ta' din il-Qorti):

“*Fil-fatt il-legittimazzjoni attiva ta' kerrej li jitlob l-iżgħumbrament ta' min jokkupa bla titolu l-ħaġa mikrija lilu joħroġ mill-art. 1550 tal-Kodiċi Ċivili:*

“1550. *Sid il-kera mhux obbligat jagħmel tajjeb lill-kerrej għall-molestji li terzi persuni, b'għemilhom, jikkagħunawlu fit-tgawdija tal-ħaġa, meta dawn il-persuni ma jkunux jipprendu xi jedd fuq il-ħaġa mikrija, bla ħsara tal-jedda tal-kerrej li jaġixxi kontra dawk il-persuni fl-isem tiegħu nnifsu.*”

A contrario sensu, meta t-terzi jippretendu jedd fuq il-ħaġa – bħal fil-każ ta' llum, fejn il-konvenut qiegħed jippretendi li l-ghalqa hija mikrija lilu – il-kerrej ma jistax jaġixxi kontra dawk it-terzi fl-isem tiegħu nnifsu. Dan huwa msaħħaħ b'dak li jgħid l-art. 1553:

“1553. Jekk it-terzi li jkunu kkaġunaw molestja b'għemilhom, jippretendu li għandhom xi jedd fuq il-ħaġa mikrija, jew jekk il-kerrej ikun huwa nnifsu ġie mħarrek biex jiġi kkundannat jitlaq minn idejh il-ħaġa kollha jew biċċa minnha, jew biex iħalli li tiġi eżerċitata xi servitù, hu għandu jsejjah lil sid il-kera biex jiddefendih, u, kemm-il darba hekk jitlob, għandu jiġi meħlus mill-kawża, billi jaġhti l-isem ta' sid il-kera illi fl-isem tiegħu huwa jkollu f'idejh il-ħaġa.”

Dan huwa logiku, għax jekk hemm kontestazzjoni dwar min hu l-kerrej ma jkunx ġuridikament korrett illi l-kwistjoni tiġi deċiżza fl-assenza tas-sid li certament huwa parti interessata fil-kwistjoni. Għalhekk, ukoll jekk kerrej – qua kerrej u mhux qua detentur – għandu azzjoni diretta kontra terzi, irid qabel xejn jagħmel prova tat-titolu tiegħu ta' kerrej u, jekk dan hu kontestat, irid bilfors jissejjah fil-kawża s-sid biex il-ġudizzju jkun integrū. Għalhekk il-ligi tgħid illi l-kerrej “għandu jsejjah lil sid il-kera biex jiddefendih”.

Għal din ir-raġuni s-sentenza appellata, safejn imsejsa fuq deċiżjoni dwar min għandu titolu ta' kera fl-assenza ta' sid il-kera, hija hażina.

Il-Qorti għalhekk tiddisponi mill-appell billi tkhassar is-sentenza appellata, tordna li sid il-kera jissejjah fil-kawża u tibgħat l-atti lura lill-ewwel qorti sabiex jerġa' jibda s-smigħ.

Fid-dawl ta' dan l-insenjament din il-Qorti ma jidhrilhiex li huwa l-każ li tgħaddi biex tiddeċċiedi fuq il-vertenza fl-assenza tal-Ufficċju Kongunt.

DECIŻJONI

Għal dawn il-motivi din il-Qorti:

- (i) **tiċħad l-ewwel eċċeazzjoni tal-konvenuti dwar l-inkompetenza *ratione materiæ*;**
- (ii) **tordna li jiġi msejjah fil-kawża l-Uffiċċju Kongunt a spejjeż tal-attur;**

L-ispejjeż relattivi għall-ewwel eċċeazzjoni għandhom jithallsu mill-konvenuti. L-ohrajn riservati għall-ġudizzju finali.

L-ispejjeż a kariku tal-atturi.

Moqrija.

**Joseph Azzopardi
S.T.O. Prim Imħallef**

**Mario Debono
Deputat Registratur**